



भावना – बुजुर्गों का परिवार

भारतीय वरिष्ठ नागरिक समिति

वरिष्ठ नागरिकों तथा निर्बल एवं असहाय जनों के हितों को समर्पित अखिल भारतीय समाजसेवी महासमिति।
सोसायटीज रजिस्ट्रेशन ऐक्ट, 1860 के अन्तर्गत लखनऊ में पंजीकृत। पंजीयन संख्या : 662/2000-01

507, कसमन्डा अपार्टमेन्ट्स, 2, पार्क रोड, हजरतगंज, लखनऊ – 226001, भारत

फोन: +91-522-4016048 वेबसाइट: www.bhavanaindia.org ई.मेल: bhavanasindia@gmail.com

समिति का अठारहवाँ वार्षिक महाधिवेशन – 23 फरवरी, 2018 प्रमुख महासचिव का प्रतिवेदन (समिति की वार्षिक रिपोर्ट)

महाधिवेशन की अध्यक्षता कर रहे **भावना** के निवर्तमान संस्थापक अध्यक्ष माननीय श्री कोमल प्रसाद वार्षेय जी, मुख्य अतिथि, निवर्तमान कुलपति, बिडला इन्स्टीट्यूट ऑफ़ टेक्नोलॉजी एन्ड साइन्स, पिलानी, माननीय प्रो. लक्ष्मी कान्त माहेश्वरी जी, **भावना** के अध्यक्ष श्री विनोद कुमार शुक्ल जी, मंचासीन सम्मानित विशिष्ट अतिथि-गण, सभा में पधारे सभी अन्य सम्मानित अतिथि-गण, **भावना** की सदस्य संस्थाओं के सम्मानित पदाधिकारी-गण, मीडिया के प्रतिनिधि गण, **भावना** के सभी सम्मानित सदस्य-गण तथा देवियों। मैं समस्त प्रबंधकारिणी की ओर से तथा अपनी ओर से भी समिति के इस **अठारहवें वार्षिक महाधिवेशन** में आप सबका स्वागत एवं अभिनन्दन करता हूँ।

मान्यवर, भारत में अभी वरिष्ठ नागरिकों की संख्या कुल जनसंख्या की लगभग 10 प्रतिशत है। चिकित्सा क्षेत्र में नये-नये अन्वेषण तथा सुविधाओं के रहते एवं निजी स्वास्थ्य के प्रति अधिक जागरूकता होने के फलस्वरूप वरिष्ठ नागरिकों की औसत आयु में निरन्तर वृद्धि हो रही है। अनुमान है कि वर्ष 2050 तक देश में वरिष्ठ नागरिकों की संख्या कुल जनसंख्या की लगभग 20 प्रतिशत हो जाएगी। अतः यह आवश्यक है कि वरिष्ठ नागरिकों के स्वास्थ्य, सुरक्षा एवं रहन-सहन के प्रति शासन अपनी जिम्मेदारियाँ समझे तथा उनके सुचारू एवं सुरक्षित जीवन की व्यवस्था सुनिश्चित करे। किन्तु विगत में देश के वरिष्ठ नागरिकों ने यह अनुभव किया कि केन्द्र एवं राज्य सरकारें उनकी ओर पर्याप्त ध्यान नहीं दे रही हैं। केन्द्र एवं राज्य सरकारों की इसी उदासीनता को देखते हुए वरिष्ठ नागरिकों ने संगठित होकर अपने हित की योजनायें बनाने तथा उनका समय-बद्ध कार्यान्वयन करने हेतु सरकारों को बाध्य करने का संकल्प लिया। तभी देश भर में भिन्न-भिन्न स्थानों पर वरिष्ठ नागरिक समितियों के गठन हुए। **भारतीय वरिष्ठ नागरिक समिति (भावना)** की स्थापना भी इसी दृष्टिकोण से वर्ष 2000 में की गयी।

भावना का प्रमुख उद्देश्य वरिष्ठ नागरिकों के हितों की प्रभावी एडवोकेसी करना है। बुजुर्गों में स्वावलम्बन, सहयोग, सहिष्णुता एवं सेवा की भावना बलवती करना भी समिति का उद्देश्य है ताकि उनमें सकारात्मक ऊर्जा का प्रवाह हो एवं वे प्रसन्न, स्वस्थ तथा सार्थक जीवन जी सकें। **भावना** ने अपने उद्देश्यों में समाज के कमजोर वर्ग यथा निराश्रित महिलाओं, बेसहारा बच्चों, दिव्यांगजनों तथा निर्बल एवं असहायजनों के कल्याण जैसे विषयों को भी सम्मिलित किया है और यही सर्वजन-हितकारी कार्यक्रम **भावना** को वरिष्ठ नागरिकों की अन्य समितियों से भिन्न बनाते हैं। मुझे यह कहते हुए गर्व महसूस होता है कि जहाँ अन्य वरिष्ठ नागरिक समितियाँ केवल वरिष्ठ नागरिकों के हित-चिन्तन में ही लगी रहती हैं वहीं **भावना** समाज के निर्बल-असहाय वर्ग के कल्याण हेतु कार्यो को प्रधानता देती है। **भावना** का प्रत्येक सदस्य स्वयं को समाज से जुड़ा हुआ महसूस करता है तथा यथासम्भव विभिन्न कल्याणकारी योजनाओं में अपना सहयोग प्रदान कर प्रसन्नता का अनुभव करता है। अपनी इन्हीं विशेषताओं के कारण **भावना** उत्तर प्रदेश की ही नहीं अपितु पूरे देश की अग्रणी वरिष्ठ नागरिक समितियों में से एक है। वर्तमान में **भावना** के व्यक्तिगत सदस्यों की संख्या 890 से अधिक हो चुकी है तथा इस संख्या में निरन्तर वृद्धि हो रही है। वरिष्ठ नागरिकों का हित-चिन्तन करने वाली 14 अन्य स्वैच्छिक संस्थायें **भावना** की संस्थागत सदस्य हैं। यदि इन संस्थाओं के सदस्यों की संख्याओं को जोड़ा जाए तो **भावना** की सदस्य-संख्या लाखों में पहुँचती है। **भावना** का मुख्यालय लखनऊ में है। इसके चार शाखा कार्यालय क्रमशः ओबरा (कार्य क्षेत्र सम्पूर्ण सोनभद्र जनपद), उन्नाव (कार्य क्षेत्र सम्पूर्ण उन्नाव जनपद), नोयडा (कार्य क्षेत्र सम्पूर्ण राष्ट्रीय राजधानी क्षेत्र) तथा येडा (कार्य क्षेत्र निर्माणाधीन भावना ओल्ड एज होम परिसर) में स्थापित तथा क्रियाशील हैं।

भावना ने अपने उद्देश्यों की पूर्ति हेतु निम्नलिखित प्रकोष्ठों का गठन करके उनके दायित्वों का निर्धारण किया है। प्रत्येक प्रकोष्ठ अपने दायित्वों के अनुरूप योजनायें बनाकर उन्हें कार्यान्वित करता है:

1. वाह्य सम्पर्क प्रकोष्ठ, 2. शिक्षा सहायता प्रकोष्ठ, 3. ग्राम्यांचल एवं निर्धन-जन सेवा प्रकोष्ठ, 4. सहयोग एवं सेवा प्रकोष्ठ, 5. वैकल्पिक चिकित्सा प्रकोष्ठ, 6. प्रसादम् सेवा प्रकोष्ठ, 7. सांस्कृतिक कार्य प्रकोष्ठ, 8. महिला सशक्तिकरण प्रकोष्ठ, 9. पर्यावरण संरक्षण प्रकोष्ठ, 10. डे-सेन्टर प्रबंधन प्रकोष्ठ, 11. भावना-प्रकाशन प्रकोष्ठ, 12. विधि तथा आर.टी.आई. प्रकोष्ठ, 13. संसाधन प्रबन्ध प्रकोष्ठ, 14. प्रशिक्षण गोष्ठियों एवं कार्यशालायें प्रकोष्ठ तथा 15. अनौपचारिक शिक्षण प्रकोष्ठ।

हर प्रकोष्ठ में संयोजक सहित आवश्यकतानुसार ऐसे सदस्यों का ही मनोनयन किया गया है जिनकी सम्बन्धित कार्य/विषय में रुचि है।

मान्यवर, अब मैं विगत महाधिवेशन के बाद से अब तक **भावना** द्वारा किये गए, किए जा रहे तथा भविष्य के लिए नियोजित कार्यक्रमों/योजनाओं का संक्षिप्त विवरण प्रस्तुत कर रहा हूँ।

1. लोकतांत्रिक व्यवस्था में संख्या बल का विशेष महत्व होता है। इसलिए समिति ने अपनी सदस्य संख्या बढ़ाने के साथ-साथ वरिष्ठ नागरिकों के लिये काम करने वाली कुछ संस्थाओं को अपने साथ जोड़ने तथा कुछ अन्य संस्थाओं से जुड़ने के कार्य को प्राथमिकता दी है। ऐसा करना इसलिये आवश्यक था क्योंकि केन्द्र एवं राज्य सरकारों से वरिष्ठ नागरिकों के अधिकार एवं सुविधायें प्राप्त करने हेतु माँगों में एकरूपता होनी चाहिये थी।

अपने इस उद्देश्य की पूर्ति हेतु **भावना** ने कई राष्ट्रीय एवं अन्तर्राष्ट्रीय संस्थाओं के साथ अंतरंग सम्बंध स्थापित किए हैं, जिनमें World U3A, U3A Asia Pacific Alliance, HelpAge Internation, HelpAge India, HelpYourNGO, All India Senior Citizens Confederation (AISCCON), Indian Society of Univerisities of Third Age (ISU3As). Senior Citizens Confederations of Delhi, Uttarakhand, Chandigarh, Nepal and Daman तथा अन्तर्राष्ट्रीय सहयोग परिषद एवं वरिष्ठ नागरिक महासमिति उत्तर प्रदेश प्रमुख हैं। **भावना** ने अब तक जिन 14 संस्थाओं को संस्थागत सदस्यों के रूप में अपने साथ जोड़ा है उनके नाम तथा अन्य विवरण समिति द्वारा प्रकाशित अद्यतन सदस्यता सूची के पृष्ठ 3 में निहित हैं।

2. **माता-पिता एवं वरिष्ठ नागरिक भरण-पोषण अधिनियम 2007** केन्द्र सरकार द्वारा लागू कर दिया गया था तथा कुछ राज्य सरकारों ने भी इस अधिनियम को अपने राज्यों में अंगीकृत कर लिया था किन्तु उत्तर प्रदेश सरकार ने इसे लागू नहीं किया था। उत्तर प्रदेश में इसे लागू करवाने हेतु **भावना** द्वारा हेल्पेज इण्डिया सहित अन्य वरिष्ठ नागरिक समितियों के साथ मिलकर सम्मिलित प्रयास किये गये। फलस्वरूप 28 अगस्त, 2012 को उत्तर प्रदेश शासन द्वारा इस अधिनियम को अंगीकार कर लिया गया तथा 14 फरवरी, 2014 को **“उत्तर प्रदेश माता-पिता एवं वरिष्ठ नागरिक भरण-पोषण एवं कल्याण नियमावली 2014”** की अधिसूचना जारी कर दी गई। इस नियमावली में निहित कुछ प्राविधानों का अनुपालन शनैः शनैः हो रहा है किन्तु अधिकतर पर कार्यवाही अभी शेष है। हम उन्हें भी लागू करवाने हेतु लगातार प्रयत्नशील हैं।

3. हेल्पेज इण्डिया, वरिष्ठ नागरिक महासमिति उत्तर प्रदेश तथा **भावना** द्वारा अन्य समितियों के साथ मिलकर किये गये प्रयासों के फलस्वरूप उत्तर प्रदेश शासन द्वारा **“उत्तर प्रदेश राज्य वरिष्ठ नागरिक नीति”** 21 मार्च, 2016 को अधिसूचित कर दी गई। नीति के अनुरूप व्यवस्थायें होनी अभी शेष हैं। हम इस नीति में निहित प्राविधानों का अनुपालन कराने हेतु निरंतर प्रयासरत हैं।

4. वरिष्ठ नागरिकों के हितों के अनुरूप प्रभावी कार्यवाही के लिए आवश्यक है कि केन्द्र तथा राज्यों में प्रथक **वरिष्ठ नागरिक कल्याण मंत्रालय** गठित किए जायें। हम इस हेतु निरंतर प्रयासरत हैं किन्तु अभी हमारे प्रयास फलीभूत नहीं हो सके हैं। हम इस दिशा में आगे भी सफलता मिलने तक निरंतर प्रयासरत रहेंगे।

5. **शिक्षा सहायता योजना – भावना** द्वारा वर्ष 2007 में निर्धन किन्तु मेधावी छात्र/छात्राओं को आर्थिक सहायता पहुँचाने के उद्देश्य से प्रारम्भ की गयी इस योजना के अन्तर्गत प्रत्येक शिक्षा सत्र में कक्षा 8 तक के हर छात्र/छात्रा को 1200 रुपये, कक्षा 9 व 10 के हर छात्र/छात्रा को 1800 रुपये तथा कक्षा 11 व 12 के हर छात्र/छात्रा को 2000 रुपये की सहायता प्रदान की जाती है। गत वर्ष तक अर्थात् शिक्षा सत्र 2016-17 तक 37 विद्यालयों के 892 छात्रों/छात्राओं को 11,83,200 रुपए की आर्थिक सहायता दी जा चुकी थी। वर्तमान शिक्षा सत्र 2017-18 में 31 विद्यालयों के 138 छात्रों/छात्राओं को 1,61,000 रुपयों की आर्थिक सहायता दी गयी है। इन छात्रों/छात्राओं में 13 बच्चे दृष्टिहीन हैं। इस प्रकार **भावना** द्वारा प्रारम्भ से वर्तमान शिक्षा सत्र 2017-18 तक 1030 छात्रों/छात्राओं को कुल 13,44,200 रुपये की धनराशि वितरित की गयी है।

मान्यवर, विगत शिक्षा सत्र 2016-17 से **भावना** ने उन छात्रों/छात्राओं को स्नातक कक्षाओं में अध्ययन हेतु भी आर्थिक सहयोग देना प्रारम्भ कर दिया है जिन्होंने समिति से सहयोग लेते हुए कक्षा 12 की परीक्षा उत्तम अंको से उत्तीर्ण की थी। विगत सत्र में ऐसी दो छात्राओं तथा वर्तमान सत्र में चार छात्राओं में से प्रत्येक को स्नातक कक्षाओं में अध्ययन के लिए 6,000 रुपए का आर्थिक सहयोग दिया गया।

भावना के स्थापना दिवस समारोहों में प्रति वर्ष आर्थिक सहायता के अतिरिक्त सभी छात्रों/छात्राओं को सदस्यों द्वारा उपहार भी दिये जाते रहे हैं। इस वर्ष भी समिति के महिला सशक्तिकरण प्रकोष्ठ की सचिव श्रीमती अर्चना गोयल द्वारा सभी छात्रों/छात्राओं को एक-एक स्टेनलेस स्टील का गिलास भेंट किया गया। श्रीमती मंजुला सक्सेना, श्री जितेन्द्र सरिन, श्री जगत बिहारी अग्रवाल, श्री प्रदीप कुमार गोयल तथा डा. नरेन्द्र देव द्वारा मिलकर कक्षा 11 के प्रत्येक छात्र/छात्रा को एक एक कलाई घड़ी तथा कक्षा 12 के प्रत्येक छात्र/छात्रा को एक एक कैलकुलेटर भेंट किया गया। श्री जगत बिहारी अग्रवाल तथा श्री प्रदीप कुमार गोयल द्वारा मिलकर बी.एससी. द्वितीय वर्ष की छात्राओं को एक-एक कैलकुलेटर तथा प्रथम वर्ष की छात्राओं को एक-एक डाक्यूमेन्ट फोल्डर भेंट किये गये। सभी छात्र/छात्राओं को डा. नरेन्द्र देव द्वारा लिखित तथा **भावना** द्वारा प्रकाशित पुस्तिका “स्वस्थ रहने के सफल उपाय” भी दी गयी।

6. **अनौपचारिक शिक्षण योजना** – इस योजना के अन्तर्गत उन बच्चों को साक्षर एवं संस्कारित करने का प्रयास किया जाता है जो अत्यन्त गरीब हैं या लावारिस हैं तथा जिन्हें हम **Street Children** कहकर भी सम्बोधित करते हैं। **भावना** ने ऐसे बच्चों को साक्षर बनाने एवं संस्कारित करने के उद्देश्य से झुगगी-झोपड़ियों की बस्तियों में अनौपचारिक शिक्षण केन्द्रों की श्रृंखला स्थापित करने एवं संचालित करने का निर्णय लिया है। इस अभियान के अन्तर्गत पहला शिक्षण केन्द्र लखनऊ में मई 2015 से लखनऊ-बिजनौर मार्ग पर बिजली पास चौराहे के समीप औरंगाबाद रेलवे क्रासिंग के पार स्थित मानसरोवर योजना के सेक्टर-पी में स्थापित एवं संचालित है जहाँ 35 बच्चे शिक्षा प्राप्त कर रहे हैं। इस हेतु दो महिला शिक्षकों को नियुक्त किया गया है। इस केन्द्र पर वेतन आदि को मिलाकर लगभग एक लाख रुपये का वार्षिक व्यय होता है। इस केन्द्र में बच्चों को साक्षर बनाने के साथ-साथ उन्हें अच्छे संस्कार भी दिये जाते हैं तथा उन्हें उत्साहित करने के उद्देश्य से स्वतंत्रता दिवस तथा गणतंत्र दिवस के अवसर पर विविध कार्यक्रमों के आयोजन भी किए जाते हैं। सदस्यों द्वारा बच्चों को पर्वों के अवसर पर उपहार भी भेंट किये जाते हैं। अभी 17 जनवरी 2018 को सभी बच्चों को सर्दी से बचाने के उद्देश्य से स्वेटर/जैकेट वितरित किए गए। पर्याप्त संसाधन उपलब्ध होते ही ऐसा ही एक अन्य केन्द्र यथाशीघ्र प्रारम्भ करने का प्रयास किया जा रहा है।

भावना की **एन.सी.आर. शाखा** द्वारा भी इस मद में महत्वपूर्ण काम किया जा रहा है। इन्दिरापुरम, गाजियाबाद के पास **कनावनी** ग्राम में स्थित **महापंडित राहुल अनौपचारिक विद्यालय** में इन्फ्रास्ट्रक्चर बेहतर करने, हैन्डपम्प लगवाने, बच्चों को पुस्तकें आदि प्रदान करने में विगत दो वर्षों में एक लाख रुपए से अधिक का योगदान शाखा के सदस्यों द्वारा दिया जा चुका है।

7. **ग्राम्यांचल एवं निर्धन-जन सेवा योजना** – इस योजना के अन्तर्गत लखनऊ तथा आस-पास के

क्षेत्रों में प्रकोष्ठ के सदस्यों द्वारा स्थानीय गणमान्य व्यक्तियों की सहायता से निर्धन जरूरतमन्द लोगों को चिन्हित किया जाता है तथा इन पूर्व चिन्हित लोगों को नये कम्बलों का वितरण किया जाता है। वरिष्ठ नागरिक, नेत्रहीन, विधवा तथा दिव्यांग व्यक्तियों को प्राथमिकता दी जाती है। कम्बल वितरण हेतु चिन्हित व्यक्तियों के निवास के समीपस्थ ग्राम में **भावना** द्वारा निर्धारित तिथि व समय पर एक कैम्प लगाया जाता है तथा स्थानीय गणमान्य व्यक्तियों यथा ग्राम प्रधान आदि की उपस्थिति में पूर्व चिन्हित व्यक्तियों को एक एक नया कम्बल प्रदान किया जाता है। कैम्प में उपस्थित हुए शेष व्यक्तियों को नये पुराने वस्त्र एवं अन्य उपयोगी वस्तुयें वितरित की जाती हैं। गत वर्षों की भाँति इस वर्ष भी शीत ऋतु में निम्नानुसार कैम्प लगाकर नये कम्बलों, नये पुराने वस्त्रों तथा उपयोग वस्तुओं का वितरण किया गया:-

- 24 दिसम्बर, 2017 को ग्राम सैरपुर, ब्लाक चिनहट, जिला लखनऊ में 83 नए कम्बल एवं नये पुराने वस्त्र।
- 01 जनवरी, 2018 को ग्राम मिर्जापुर-सुमहरी, ब्लाक पुरवा, जिला उन्नाव में 200 नये कम्बल तथा नये पुराने वस्त्र।
- 06 जनवरी, 2018 को ग्राम कुरौली, ब्लाक हसनगंज, जिला उन्नाव में 100 नये कम्बल एवं नए पुराने वस्त्र।
- 14 जनवरी, 2018 को ग्राम किशनपुर कौड़िया, ब्लाक सरोजिनीनगर, जिला लखनऊ में 100 नये कम्बल एवं नए पुराने वस्त्र।
- 15 जनवरी, 2018 को ग्राम नबीपनाह, ब्लाक मलिहाबाद, जिला लखनऊ में 110 नए कम्बल एवं नए पुराने वस्त्र।
- 17 जनवरी, 2018 को भावना अनौपचारिक शिक्षण केन्द्र, बिजनौर रोड, लखनऊ में बच्चों को 48 नए स्वेटर व जैकेट।
- 18 जनवरी, 2018 को चन्द्रिका देवी मन्दिर, ब्लाक बी.के.टी., जिला लखनऊ में 107 नये कम्बल तथा नए पुराने वस्त्र।

इन कैम्पों में उपस्थित हुए जन-समूहों को केन्द्र व राज्य सरकार द्वारा चलाई जा रही विविध जनोपयोगी योजनाओं की जानकारी दी गई ताकि लोग जानकारी के अभाव में लाभ से वंचित न रह जाएं। इन कैम्पों में लोगों को भारत के संविधान के उन प्राविधानों की जानकारी भी दी गई जो ग्रामवासियों से सीधे सम्बंधित हैं। प्रत्येक कैम्प में सरल हिन्दी में लिखी **“जागो गणराज्य जागो”** नामक पुस्तक की कुछ प्रतियाँ भी वितरित की गईं। कैम्पों में उपस्थित जन-समूहों को स्वच्छता अभियान की जानकारी देने के साथ ही अच्छी जीवन शैली अपना कर बिना दवाओं के स्वस्थ रहने के तौर-तरीकों से भी जागरूक किया गया।

8. **निःशुल्क विशाल चिकित्सा शिविर का आयोजन** – हर वर्ष की भाँति इस वर्ष के चिकित्सा शिविर का आयोजन 17 दिसम्बर, 2017 को **भावना** द्वारा, **आस्था वृद्ध रोग चिकित्सालय** तथा **एस.सी. त्रिवेदी मेमोरियल टस्ट बाल एवं महिला चिकित्सालय** के साथ मिलकर श्री राम औद्योगिक अनाथालय परिसर, सेक्टर-आई, अलीगंज, लखनऊ में किया गया। शिविर का शुभारम्भ श्री आशु जैन, आई. आर.एस., महानिदेशक, आयकर विभाग, उत्तर प्रदेश द्वारा किया गया। **इस अवसर पर 81 वर्ष से भी अधिक आयु के वरिष्ठ साहित्यकार एवं प्रखर चिन्तक, साहित्य भूषण डा. किशोरी शरण शर्मा को मुख्य अतिथि द्वारा माल्यार्पण करके, अंगवस्त्र पहना कर तथा स्मृति चिन्ह देकर उनका सार्वजनिक अभिनन्दन किया गया।** कार्यक्रम के संचालक श्री देवकी नन्दन “शान्त” ने उनके जीवन के प्रमुख पहलुओं पर प्रकाश डाला तथा उनकी साहित्यिक उपलब्धियों के बारे में बताया। उन्हें सम्मान पत्र भी समर्पित किया गया।

चिकित्सा शिविर में बच्चों, स्त्रियों एवं पुरुषों के विशिष्ट एवं सामान्य रोगों का विशेषज्ञ डाक्टरों द्वारा परीक्षण किया गया तथा आवश्यकतानुसार चिकित्सा-परामर्श दिया गया। विशेषज्ञों के परामर्श के अनुसार मरीजों को पाँच से दस दिनों की दवाइयाँ भी निःशुल्क उपलब्ध करायी गयीं। शिविर में 816 मरीजों का पंजीकरण किया गया। सभी के फायब्रोस्कैन, एच.बी.ए.1सी., हेपेटाइटिस बी., लिपिड प्रोफाइल, मधुमेह, रक्तचाप, ई.सी.जी., बॉडी वेट, बी.एम.डी., बी.एम.आई., थाईराइड, पी.एफ.टी., एल.एफ.टी., यूरिक एसिड, प्रोटीन यूरिया, के.एफ.टी. एच पायलोरी, डायबिटिक रेटिनोपैथी तथा न्यूरोपैथी सहित लगभग 10,000 रुपये मूल्य के परीक्षण निःशुल्क किये गये।

इस शिविर को सफल बनाने में वृद्ध-रोग विशेषज्ञ डा. अभिषेक शुक्ला, स्त्री-रोग विशेषज्ञ डा. अमिता शुक्ला, अस्थि-रोग विशेषज्ञ डा. कुणाल भल्ला, दंत-रोग विशेषज्ञ डा. सुधांशु अग्रवाल तथा फिजियोथेरेपिस्ट डा. अमित कुमार सिंह सहित 40 से अधिक फार्मास्यूटिकल एवं डायग्नोस्टिक कम्पनियों के विशेषज्ञों का योगदान सरहानीय रहा। आस्था वृद्ध रोग चिकित्सालय, एस.सी. त्रिवेदी स्मारक ट्रस्ट चिकित्सालय, श्री राम औद्योगिक अनाथालय तथा **भावना** के सम्मानित सदस्यों द्वारा दिया गया भरपूर सहयोग सरहानीय रहा।

9. **भावना समर्थित प्रसादम् सेवा योजना** – **भावना** की सदस्य संस्था **विजयश्री फाउण्डेशन** द्वारा लखनऊ के किंग जार्ज मेडिकल कॉलेज के चिकित्सालय परिसर में चिकित्सालय में भर्ती गरीब मरीजों के तीमारदारों को दोपहर का भोजन उपलब्ध कराने के उद्देश्य से **“प्रसादम् सेवा”** कार्यक्रम संचालित किया जा रहा है। इस योजना के अन्तर्गत गरीब मरीजों के पूर्व-चिन्हित तीमारदारों को निःशुल्क सात्विक एवं ताजा भरपेट भोजन स्वच्छ वातावरण में भोजन-कक्ष में आसनों पर बैठाकर कराया जाता है। इस सेवा के लिये मेडिकल कॉलेज प्रशासन द्वारा स्थान उपलब्ध कराया गया है तथा बिजली पानी की सुविधा भी निःशुल्क उपलब्ध कराई गयी है। विजयश्री फाउण्डेशन के सचिव श्री विशाल सिंह के निष्ठापूर्वक कार्य एवं सेवा को देखते हुये उनके अनुरोध पर **भावना** द्वारा इस सेवा को अंगीकार करके यथासंभव सहायता देने का संकल्प लिया गया है। वर्तमान में इस योजना के अन्तर्गत लगभग 250 लोग प्रतिदिन भोजन ग्रहण करते हैं। **भावना** द्वारा विजयश्री फाउण्डेशन को प्रसादम् सेवा कार्यक्रम हेतु विगत एक वर्ष में 5,00,400 रुपए का सहयोग दिया जा चुका है। **भावना** द्वारा गत वर्ष 20,000 रुपए मूल्य का एक रेफ्रिजरेटर खरीद कर दिया गया था तथा इस वर्ष 1,30,000 रुपयों की लागत से एक ई-रिक्शा भी उपलब्ध कराया गया है।

10. **उच्चकोटि का वृद्धाश्रम बनाने की योजना** – **भावना** के आवेदन पर **यमुना एक्सप्रेस वे इंडस्ट्रियल डेवलेपमेन्ट अथॉरिटी (YEIDA)**, ग्रेटर नोएडा द्वारा Institutional Plot Scheme 2016 के अन्तर्गत 3000 वर्गमीटर माप का एक विकसित प्लॉट एक उच्चकोटि का वृद्धाश्रम बनाने हेतु **भावना** की एन.सी.आर. शाखा को आबंटित किया जा चुका है। प्लॉट का कब्जा मार्च 2018 तक मिल जाने की आशा है। इस प्लॉट की कीमत 1,76,00,000 रुपए है। अभी तक येडा की माँग के अनुरूप **भावना** ने 27 लाख रुपये ब्याज पर उधार लेकर भुगतान कर दिया है। शेष धनराशि का भुगतान भी किश्तों में किया जाना है। वृद्धाश्रम के निर्माण हेतु आवश्यक कार्यवाही प्रारम्भ कर दी गयी है। अभी तक 25 सदस्यों ने एक-एक लाख रुपए की प्रारम्भिक धनराशि **भावना** को दान दे कर आश्रम में अपना स्थान आरक्षित करा लिया है। आशा है शीघ्र ही अन्य सदस्यों द्वारा भी प्रेरित होकर आरक्षण कराया जावेगा। आश्रम में कुल 190 सदस्यों के रहने की व्यवस्था होगी। आश्रम में सभी आवश्यक सुविधाओं का भी प्रबन्ध किया जायेगा। प्रस्तावित निर्माण हेतु आर्किटेक्ट नियुक्त कर लिया गया है। उसने ले आउट प्लान तथा अन्य नक्शे आदि बना लिए हैं। प्लॉट की कीमत एवं निर्माण कार्यों में लगभग 12 करोड़ की लागत आने का अनुमान है। यद्यपि इतनी बड़ी धनराशि का प्रबन्ध किया जाना एक चुनौतीपूर्ण कार्य है किन्तु **भावना** की नव-सृजित **ओल्ड एज होम येडा शाखा** के अध्यक्ष श्री अनिल कुमार शर्मा तथा उनकी टीम इस चुनौतीपूर्ण कार्य का सामना करने हेतु एक प्रभावी योजना बनाकर कार्य कर रही है। आशा है **भावना** अपने मिशन में सफल रहेगी।

ऐसे ही एक उच्चस्तरीय सुविधाओं से युक्त "समुत्कर्ष आश्रय" आर.के. फाउण्डेशन के सहयोग से लखनऊ-हरदोई रोड पर आम्रपाली वाटर रिसोर्ट के नजदीक बनाने की योजना पर विचार-मंथन चल रहा है। **भावना एवं आर.के. फाउण्डेशन** के बीच योजना के कार्यान्वयन की सहमति बनते ही इस योजना को मूर्त रूप देने का कार्य प्रारम्भ होने की पूरी संभावना है।

11. **भावना बहुउद्येश्योय वरिष्ठ नागरिक डे-क्लब** – वरिष्ठ नागरिकों को सामाजिक जानकारी एवं मनोरंजन उपलब्ध कराने के उद्देश्य से इस क्लब की स्थापना **भावना** के विशिष्ट सदस्य श्री सुभाष चन्द्र विद्यार्थी के निवास 1/22, सेक्टर सी, प्रियदर्शिनी कॉलोनी, लखनऊ में उनके पिता स्वर्गीय सूरज प्रसाद के स्मारक के रूप में की गई है। यहाँ **भावना** के सदस्य एवं आस पास रहने वाले अन्य वरिष्ठ नागरिक एकत्र होकर समाचार पत्र, पत्रिकायें आदि पढ़ते हैं तथा यहाँ उपलब्ध इन्डोर गेम्स यथा कैरम, शतरंज आदि का आनन्द लेने के साथ-साथ परस्पर वार्तालाप एवं गपशप करते हैं।
12. **भावना चैरिटेबल फिजियोथेरेपी क्लीनिक** – भवन संख्या 534/89 के ए-1, सेक्टर-एम, अलीगंज, लखनऊ में स्थापित इस क्लीनिक में सभी प्रकार के उपकरण, यथा: Shortwave Diathermy, Interferencial Therapy, Ultrasound Therapy, Muscle Stimulator, Combo Therapy, Traction Unit, Wax Bath, Quadriceps Chair, Shoulder Wheel आदि उपलब्ध हैं। सभी उपकरण **भावना** को हेल्पेज इण्डिया के सौजन्य से निःशुल्क प्राप्त हैं। यह क्लीनिक **भावना** के वॉलन्टियर सदस्य डा. अमित कुमार सिंह, विशेषज्ञ फिजियोथेरेपिस्ट, के सहयोग से "नो प्राफिट, नो लास" के आधार पर संचालित किया जा रहा है।
13. **महिला सशक्तिकरण के कार्य** – महिलाओं में स्वावलम्बन एवं सहयोग की सोच बलवती कराने तथा निर्धन एवं निरक्षर महिलाओं व बालिकाओं को व्यक्तिगत स्वच्छता एवं स्वास्थ्य के प्रति जागरूक कराने के लिये **भावना** की महिला सदस्यों द्वारा संचालित **महिला सशक्तिकरण प्रकोष्ठ** अत्यंत सक्रिय है। यह प्रकोष्ठ वृद्धाश्रमों एवं बालिकाओं के स्कूलों में निर्धन एवं जरूरतमन्द बालिकाओं एवं महिलाओं को नवरात्रि, मकर संक्रान्ति, स्वतंत्रता दिवस, गणतंत्र दिवस तथा अन्य त्यौहारों पर खानपान एवं उनके उपयोग की अन्य वस्तुओं का वितरण कर उन्हें सहयोग प्रदान करता है। **भावना** के स्थापना दिवस के अवसर पर शिक्षा सहायता राशि प्राप्त करने आये बच्चों को इस प्रकोष्ठ द्वारा उनके उपयोग की अनेकों वस्तुएं उपहार में दी जाया करती हैं। **भावना** के होली-मिलन उत्सव, नव-वर्ष उत्सव, तीजोत्सव के आयोजनों को सफल बनाने में में इस प्रकोष्ठ का योगदान अत्यंत महत्वपूर्ण एवं सराहनीय हुआ करता है।
14. **सहयोग एवं सेवा कार्यक्रम** – **भावना** ने लखनऊ नगर में अपने सदस्यों एवं अन्य बुजुर्गों की देखभाल एवं उनसे निरन्तर सम्पर्क बनाए रखने के उद्देश्य से "सहयोग एवं सेवा प्रकोष्ठ" का गठन किया है। प्रकोष्ठ के सदस्यों को अलग अलग इलाकों के दायित्व सौंपे गए हैं। इस प्रकोष्ठ के सदस्यों के निम्नलिखित दायित्व हैं:
 - आपात स्थिति में यथावांछित सहयोग करना।
 - एकाकी जीवन जी रहे अति वरिष्ठ नागरिकों के सम्पर्क में रहकर उनकी यथावश्यक देखभाल में सहयोग करना।
 - **भावना** के दिवंगत हो चुके पुरुष सदस्यों की विधवाओं से सम्पर्क कर उनकी देखभाल की उचित व्यवस्था सुनिश्चित करना।
 - अपने क्षेत्र के सदस्यों हेतु पिकनिक, गोष्ठी आदि के आयोजन करना।
 - सदस्यों को जन्मदिन तथा विवाह की वर्षगाँठ के अवसर पर शुभकामनाएं प्रेषित करना।
 - वैवाहिक जीवन के 50 वर्ष पूर्ण होने पर उनका सार्वजनिक अभिनन्दन करना।

15. **पर्यावरण संरक्षण कार्यक्रम** – विश्व में दिन प्रतिदिन बढ़ते वायु प्रदूषण, ध्वनि प्रदूषण तथा जल प्रदूषण के कारणों से मनुष्यों एवं अन्य प्राणियों के स्वास्थ्य एवं जीवन पर प्रतिकूल प्रभाव पड़ रहा है। विकास कार्यों हेतु वृक्षों की कटान तथा परमाणु परीक्षणों, पेट्रोल-डीजल जैसे ईंधनों की खपत में वृद्धि होने के कारण एक भयावाह स्थिति उत्पन्न हो गयी है। सम्पूर्ण विश्व इससे चिन्तित है तथा प्रदूषण के रोकथाम के उपाय किये जा रहे हैं। मनुष्यों के स्वास्थ्य पर प्रतिकूल प्रभाव को देखते हुये यह आवश्यक हो गया है कि पर्यावरण के संरक्षण हेतु जागरूकता फैलायी जाये। वृद्धजनों पर इसके प्रभाव को दृष्टिगत रखते हुये **भावना** ने भी जागरूकता फैलाने की दृष्टि से **“पर्यावरण संरक्षण प्रकोष्ठ”** का गठन किया है। इस प्रकोष्ठ का मुख्य कार्य गोष्ठियों आदि के माध्यम से पर्यावरण संरक्षण के प्रति लोगों को जागरूक करना एवं प्रदूषण की रोकथाम हेतु उचित लाभकारी उपायों के बारे में सुझाव देना है। **भावना** द्वारा हर वर्ष **विश्व पर्यावरण दिवस 5 जून** को एक सार्वजनिक गोष्ठी आयोजित की जाती है। इस वर्ष के आयोजन निम्नवत रहे:

- 29 मई, 2017 को प्रकोष्ठ के सचिव श्री पाल प्रवीण द्वारा प्रभात प्रशान्त वालन्टियर ब्यूरो व अलीगंज वैदिक सत्संग के सहयोग से गोष्ठी का आयोजन किया गया।
- 5 जून, 2017 को सेक्टर-सी, प्रियदर्शिनी कॉलोनी, लखनऊ के नव-विकसित संध्या पार्क में एक गोष्ठी का आयोजन किया गया तथा पौधारोपण भी किया गया।
- 11 जून, 2017 को, विपुल खण्ड-2, गोमती नगर, लखनऊ के प्रसिद्ध समन्वय पार्क में एक गोष्ठी का आयोजन किया गया।

16. **वैकल्पिक चिकित्सा कार्यक्रम** – **भावना** की मान्यता है कि सामान्यतः जब तक अपरिहार्य न हो तब तक लोगों को आधुनिक चिकित्सा पद्धति से इलाज कराने से बचना चाहिए क्योंकि इस पद्धति से इलाज के दुष्परिणाम बहुत हैं। **भावना** का **वैकल्पिक चिकित्सा प्रकोष्ठ** इसी मान्यता पर कार्य करता है। प्रकोष्ठ के सचिव, डॉ. नरेन्द्र देव हैं जो अन्य सदस्यों एवं अन्य अनुभवी लोगों के साथ मिलकर समय-समय पर गोष्ठियाँ, सेमिनार तथा प्रशिक्षण शिविर आयोजित कर लोगों को बिना औषधि के स्वस्थ रहने के उपाय बताते हैं। उनके द्वारा एक्यूप्रेसर के सम्बन्ध में भी जानकारी दी जाती है तथा प्रशिक्षण भी दिया जाता है। इस वर्ष उनके द्वारा लखनऊ में 06 भिन्न भिन्न स्थानों पर तीन दिवसीय प्रशिक्षण शिविर आयोजित किये गये जिनके माध्यम से कुल 87 प्रतिभागियों को एक्यूप्रेसर चिकित्सा विधा में प्रशिक्षित किया गया।

उनके द्वारा लखनऊ में ही निम्नलिखित जागरूकता कार्यक्रम भी आयोजित किये गये:

| क्रम सं. | स्थान | प्रतिभागी | दिनांक |
|----------|---|--|------------|
| 1. | एस.आर. ग्लोबल स्कूल, सीतापुर रोड | नवीं कक्षा के 28 लड़कियाँ एवं 48 लड़के। | 06.03.2017 |
| 2. | मिरण्ड होटल, निराला नगर | बैंक ऑफ बड़ौदा के सेवानिवृत्त अधिकारीगण। | 19.04.2017 |
| 3. | हिन्द इन्स्टीट्यूट ऑफ मेडिकल साइंसेज, सीतापुर रोड | 450 विद्यार्थी एवं शिक्षक | 25.04.2017 |
| 4. | सेन्ट्रल स्कूल समीप आई.आई.एम. | 100 विद्यार्थी एवं शिक्षक | 28.06.2017 |
| 5. | सी.आई.पी.ई.टी. कॉलेज, कानपुर रोड | 90 विद्यार्थी | 17.07.2017 |
| 6. | रजत पी.जी. कॉलेज | 200 विद्यार्थी एवं शिक्षक | 26.07.2017 |
| 7. | रजत वीमेन्स कॉलेज | 200 विद्यार्थी एवं शिक्षक | 27.07.2017 |
| 8. | रजत कॉलेज ऑफ मैनेजमेन्ट | 200 विद्यार्थी एवं शिक्षक | 04.08.2017 |
| 9. | रजत गर्ल्स डिग्री कॉलेज | 300 विद्यार्थी एवं शिक्षक | 30.08.2017 |
| 10. | रजत कोएजुकेशन डिग्री कॉलेज | 300 विद्यार्थी एवं शिक्षक | 25.09.2017 |

| | | | |
|-----|----------------------------|---------------------------|------------|
| 11. | टी.डी. गर्ल्स इण्टर कॉलेज | 700 विद्यार्थी एवं शिक्षक | 27.10.2017 |
| 12. | सी.डी.आर.आई. ऑडीटोरियम | 60 रिसर्च स्कॉलर | 27.10.2017 |
| 13. | रजत कॉलेज न्यू बैच | 130 विद्यार्थी एवं शिक्षक | 13.11.2017 |
| 14. | लोरेटो कान्वेन्ट कॉलेज | पूरा ऑडीटोरियम | 25.11.2017 |
| 15. | माँ चन्द्रिका देवी अस्पताल | विद्यार्थी एवं शिक्षक | 23.12.2017 |

उनके द्वारा विभिन्न ग्राम्यांचल एवं निर्धन-जन सेवा शिविरों में भी उपस्थित हुए लोगों को स्वच्छता तथा जीवनशैली को सुधार कर औषधियों के सेवन के बिना बीमारियों से बचने के उपायों के प्रति जागरूक किया गया।

17. **सांस्कृतिक कार्यक्रमों के आयोजन – भावना** के सदस्यों एवं उनके परिजनों के सामूहिक मेल-मिलाप तथा मनोरंजन के उद्देश्य से नव-वर्ष मिलन एवं होली-मिलन के रूप में सांस्कृतिक कार्यक्रमों के आयोजन किए जाते हैं। इन कार्यक्रमों की संरचना एवं प्रस्तुति सांस्कृतिक कार्य प्रकोष्ठ तथा महिला सशक्तिकरण प्रकोष्ठ के द्वारा मिलकर की जाती है। इन कार्यक्रमों में सदस्यों एवं उनके परिजनों द्वारा बड़ी संख्या में भाग लिया जाता है इसलिए कार्यक्रमों के आयोजन हेतु बड़ी तथा खुली जगह की आवश्यकता पड़ती है जो **भावना** के माननीय सम्प्रेक्षक श्री मनोज कुमार गोयल तथा सचिव श्रीमती अर्चना गोयल के सौजन्य से उपलब्ध होता है। गत महाधिवेशन के बाद होली-मिलन का रंगारंग कार्यक्रम 21 मार्च, 2017 को गोयल फार्म हाउस में आयोजित हुआ तथा इस वर्ष नव-वर्ष मिलन का कार्यक्रम भी 07 जनवरी, 2018 को गोयल फार्म हाउस में ही आयोजित हुआ।
18. **भावना के प्रकाशन** – प्रकाशन सम्बंधी सभी कार्य **भावना** के सम्पादन प्रकोष्ठ द्वारा सम्पन्न किए जाते हैं। **भावना** के त्रैमासिक मुख-पत्र, **“भावना-सन्देश”**, का संपादन एवं प्रकाशन गत 17 वर्षों से नियमित रूप से किया जा रहा है तथा इसके माध्यम से समिति की गतिविधियों की जानकारी तथा शासन द्वारा समय-समय पर निर्गत शासनादेशों एवं योजनाओं की जानकारी सदस्यों को उपलब्ध करायी जाती है। पत्रिका में सम-सामयिक, साहित्यिक एवं आध्यात्मिक रचनाओं का प्रकाशन भी होता है।
भावना अपने सदस्यों द्वारा रचित कई पुस्तकों का प्रकाशन भी कर चुकी है। इनमें **“भावना-संदेश”** के पूर्व प्रधान सम्पादक स्व. श्री धर्मवीर सिंह की तीन पुस्तकें, वर्तमान सदस्य श्री उदयभान पाण्डेय की एक पुस्तक तथा डॉ. नरेन्द्र देव की एक पुस्तिका उल्लेखनीय है।
19. **विधिक एवं आर.टी.आई. सम्बंधी कार्य** – **भावना** द्वारा **“सूचना का अधिकार कानून”** का सार्थक एवं सकारात्मक उपयोग करके जन साधारण, विशेषकर सदस्यों, को जो सरकारी तंत्र की उपेक्षा के कारण कठिनाइयाँ महसूस करते हैं, उन्हें सहायता पहुँचाने का कार्य किया जाता है। सदस्यों को उनकी माँग पर विधिक परामर्श भी दिया जाता है। सदस्यों को अपनी वसीयत बनाने हेतु प्रेरित किया जाता है एवं वसीयत बनाने में उनकी सहायता भी की जाती है। इन दायित्वों का निर्वहन **भावना** के **विधि एवं आर.टी.आई. प्रकोष्ठ** द्वारा किया जाता है।
20. **प्रशिक्षण गोष्ठियाँ एवं कार्यशालाएं** – **भावना** द्वारा वरिष्ठ नागरिकों के हितों से सम्बंधित सम-सामयिक विषयों पर समय समय पर गोष्ठियाँ/कार्यशालाएं आयोजित की जाती हैं। इस हेतु अलग **प्रशिक्षण गोष्ठियाँ एवं कार्यशालाएं प्रकोष्ठ** गठित है।
21. **संसाधन प्रबन्धन** – यद्यपि सामान्यतः अपने अपने कार्यक्रमों के लिए संसाधनों का प्रबंध सम्बंधित प्रकोष्ठ ही करते हैं तथापि **भावना** के विशिष्ट चिन्हित कार्यक्रमों हेतु बड़े संसाधनों को जुटाने के उद्देश्य से **संसाधन प्रबंध प्रकोष्ठ** भी गठित है।
22. **विभिन्न अस्पतालों/चिकित्सकों के साथ दीर्घ कालीन अनुबन्ध** – अपने सदस्यों को सभी प्रकार की चिकित्सा सुविधायें नगण्य दरों पर उपलब्ध कराने हेतु **भावना** द्वारा लखनऊ में **आस्था वृद्ध**

रोग चिकित्सालय, अवध मल्टीस्पेशियलिटी हॉस्पिटल, सुधा डेन्टल क्लीनिक तथा स्वास्थ्य एवं जड़ी बूटी विकास संस्थान के साथ दीर्घकालीन अनुबंध किये गये हैं। भावना के लखनऊ निवासी अधिकतर सदस्य इन सुविधाओं का लाभ भी उठा रहे हैं।


23. अतिवरिष्ठ सदस्यों का सार्वजनिक अभिनन्दन – भावना के प्रत्येक वार्षिक महाधिवेशन के अवसर पर उस समय तक 80 वर्ष तथा अधिक आयु प्राप्त कर चुके सदस्यों को विशेष रूप से आमंत्रित करके उनका सार्वजनिक अभिनन्दन किया जाता है तथा उनके स्वस्थ रहते हुए दीर्घायु की कामना की जाती है। आज इस महाधिवेशन में ऐसे 36 सदस्यों को आमंत्रित किया गया था। उनमें से उपस्थित सदस्यों का अभिनन्दन करते हुये हमें अपार हर्ष का अनुभव हो रहा है।
24. भावना तथा इसके सदस्यों को विशिष्ट उपलब्धियां – विगत महाधिवेशन के बाद से अब तक भावना तथा इसके निम्नलिखित सदस्यों को विशिष्ट सम्मान मिले हैं:
- भावना की एन.सी.आर. शाखा ने 14 से 17 दिसम्बर, 2017 तक गाजियाबाद में आयोजित “हिन्दू आध्यात्मिक एवं सेवा मेला 2017” में एक बड़ी एवं भव्य स्टाल लगाई जिसकी अत्यधिक प्रशंसा हुई। मेला समिति द्वारा प्रमाण-पत्र भी दिया गया।
 - ग्लोबल इकोनोमिक प्रोग्रेस एन्ड रिसर्च एसोसिएशन, नई दिल्ली के द्वारा 19 नवम्बर, 2017 को बंगलोर में आयोजित 48वाँ नेशनल यूनिटी कॉन्फ्रेंस में भावना के अतिवरिष्ठ सदस्य डॉ. राजेन्द्र नाथ कालड़ा को “नेशनल सिटिजनशिप स्वर्ण पदक” से सम्मानित किया गया।
 - साउथ एशिया मैनेजमेंट एसोसिएशन के द्वारा 27 से 29 जनवरी, 2018 तक एम.आर.पी. सरदार पटेल महिला पी.जी. कॉलेज, बाराबंकी में आयोजित 9वीं अंतर्राष्ट्रीय कान्फ्रेंस में भावना की विशिष्ट सदस्य प्रो. रुषा बाजपेयी को “इन्टरनेशनल प्राइड ऑफ़ एजूकेशनलिस्ट स्वर्ण पदक” से सम्मानित किया गया।
 - लखनऊ के आस्था हॉस्पिटल के जैसा ही एक हॉस्पिटल गाँधी नगर में स्थापित करने हेतु परामर्श के लिए गुजरात के राज्यपाल ने डॉ. अभिषेक शुक्ला को निमंत्रित किया। तदनुसार 30 जनवरी, 2018 को महामहिम के साथ डॉ. ए.के. शुक्ला की मीटिंग सम्पन्न हुई।
 - भावना की सदस्य संस्था विजयश्री फ़ाउन्डेशन के सचिव श्री विशाल सिंह को 08 से 17 सितम्बर, 2017 तक लखनऊ में आयोजित हुए 15वें राष्ट्रीय पुस्तक मेले में उत्कृष्ट समाज सेवा के लिए “दधीच” सम्मान दिया गया।
 - राजभवन, लखनऊ में इस वर्ष 17 व 18 फरवरी को आयोजित पुष्प एवं शाक-भाजी प्रदर्शनी में निर्णायक दल में एक निर्णयकर्ता भावना के महासचिव(कार्यान्वयन), श्री योगेन्द्र प्रताप सिंह, थे। उल्लेखनीय है कि इस प्रदेश-स्तरीय वार्षिक प्रदर्शनी की आयोजन समिति के अध्यक्ष महामहिम राज्यपाल हैं तथा सचिव माननीय मुख्य सचिव जी हैं।
25. भावना के विशिष्ट योगदान –
- भावना द्वारा अपनी सदस्य संस्था विजयश्री फ़ाउन्डेशन को प्रसादम् सेवा प्रकल्प की रसोई में प्रयोग के लिए एक नया बड़ा रेफ़्रीजरेटर तथा सामान की ढुलाई के लिए एक नया ई-रिक्शा प्रदान किया गया।
 - भावना द्वारा अपनी सदस्य संस्था आस्था सेन्टर फॉर जेरियाट्रिक मेडीसिन, पालिएटिव केयर हॉस्पिटल, हॉस्पिटल एन्ड सोशल वेलफ़ेयर सोसायटी को चिकित्सालय में प्रयोग के लिए एक नई व्हील चेयर प्रदान की गई। यह व्हील चेयर भावना को उपमहासचिव श्री सतपाल सिंह ने अपनी स्वर्गीय पत्नी श्रीमती सरोजिनी सिंह की स्मृति में भेंट की थी।

26. भावना के संवैधानिक दायित्व -

- नियमावली के अनुसार प्रति वर्ष **भावना** की प्रबन्धकारिणी की चार बैठकें होना चाहिये। तदनुसार विगत महाधिवेशन के बाद से अब तक **भावना** की चार बैठकें आयोजित हुईं। **भावना** की वार्षिक आम-सभा की बैठक (वार्षिक महाधिवेशन) भी हर वर्ष निर्धारित समय पर आयोजित होती चली आ रही है।
- **भावना** के आय-व्यय का वार्षिक लेखा-जोखा (बैलैन्स शीट) नियमानुसार समय से सम्प्रेक्षक तथा चार्टर्ड एकाउन्टेन्ट से प्रमाणित कराया जाता है तथा आयकर रिटर्न भी हर वर्ष समय से जमा किया जाता है।
- **भावना** के प्रत्येक लेखा-वर्ष हेतु प्रस्तावित आय-व्यय का बजट वार्षिक आम-सभा में प्रस्तुत करके अनुमोदित कराया जाता है।
- **भावना** के प्रत्येक लेखा-वर्ष हेतु प्रस्तावित कार्य-योजना वार्षिक आम-सभा में प्रस्तुत करके अनुमोदित कराई जाती है। गत वार्षिक आम-सभा द्वारा अनुमोदित वर्तमान लेखा-वर्ष की कार्य-योजना की प्रगति के सम्बन्ध में अवगत कराना है कि जिन योजनाओं/कार्यक्रमों को जारी रखने का संकल्प लिया गया था उन पर प्रभारी कार्यवाही कर जारी रखा गया है तथा आगे भी जारी रखा जायेगा। संसाधनों की कमी के कारण कुछ कार्य सम्पन्न नहीं हो पाये हैं जिन्हें आगामी वर्ष में पूर्ण करने के प्रयास किए जायेंगे।

मान्यवर, गत दिनों **भावना** ने अपने सम्मानित संरक्षक सदस्य न्यायमूर्ति ईश्वर सहाय माथुर, संस्थापक सदस्य डा. हरीश चन्द्रा, विशिष्ट सदस्य रमेश चन्द्र तिवारी, विशिष्ट सदस्य रघुनन्दन पांडे, विशिष्ट सदस्य श्रीमती सरोजिनी सिंह, आजीवन सदस्य ध्रुव चन्द्रा, आजीवन सदस्य देवी प्रसाद गोयल, आजीवन सदस्य श्रीमती माया सिंह, आजीवन सदस्य ज्ञान प्रकाश पान्डे, आजीवन सदस्य दयाशंकर चौबे, आजीवन सदस्य सीताराम मेहरोत्रा, आजीवन सदस्य शिव शंकर गुप्ता, आजीवन सदस्य नरेश भार्गव, आजीवन सदस्य घनश्याम दास गुप्ता, आजीवन सदस्य श्रीमती सुमन गोयल, आजीवन सदस्य सम्पत राम श्रीवास्तव, आजीवन सदस्य ज्ञानदेव गुप्ता तथा आजीवन सदस्य श्रीमती सुमित्रा शुक्ल को खो दिया है। **भावना** के लिए यह एक अपूरणीय क्षति है, फिर भी इसे नियति का चक्र मानकर तसल्ली करने के अलावा हमारे पास अन्य कोई विकल्प नहीं है।

मान्यवर, **भावना** की सभी कल्याणकारी योजनाओं का क्रियान्वयन समिति के सम्मानित सदस्यों तथा अन्य सुधी, सहृदय एवं संवेदनशील महानुभावों/संस्थाओं के आर्थिक सहयोग से ही होता है। अतः मैं इस मंच के माध्यम से सभी से अपील करता हूँ कि वे स्वयं **भावना** को यथा सामर्थ्य अधिक से अधिक आर्थिक सहयोग प्रदान करने की कृपा करें तथा अपने परिजनों एवं इष्ट मित्रों को भी इस पुण्य के कार्य हेतु प्रेरित करें। यह आपकी ही संस्था है तथा आपके द्वारा ही संचालित है। इसके उत्थान एवं गतिशीलता से जहाँ एक ओर आपका ही कुछ न कुछ भला होने वाला है, वहीं दूसरी ओर आने वाली नई बुजुर्ग पीढ़ी भी लाभान्वित होगी। मैं **भावना** की प्रबंधकारिणी की ओर से तथा अपनी ओर से भी उन सभी दानदाताओं का हृदय से आभारी हूँ जिनके आर्थिक सहयोग के कारण ही हम अपने लक्ष्यों को किसी सीमा तक पूरा करने में समर्थ हो सके हैं। मैं **भावना** के संरक्षक मण्डल के प्रति सम्मान व्यक्त करता हूँ जिनके मार्गदर्शन में समिति दिन-प्रति-दिन प्रगति की ओर अग्रसर है तथा अपने उद्येश्यों की प्राप्ति में सफल हो पा रही है। आज के सभाध्यक्ष परम आदरणीय श्री कोमल प्रसाद वाष्णीय जी, मुख्य अतिथि परम आदरणीय प्रो. लक्ष्मी कान्त माहेश्वरी जी, **भावना** के अध्यक्ष माननीय श्री विनोद कुमार शुक्ल, मंचासीन सभी माननीय विशिष्ट अतिथिगण, सभा में उपस्थित सभी अन्य अतिथिगण, **भावना** एवं अन्य संस्थाओं के पदाधिकारीगण तथा **भावना** के सभी सम्मानित सदस्यगण, सभी मीडियाकर्मी, उपस्थित देवियों एवं सज्जनों का आभार प्रकट करता हूँ कि उन्होंने सभा में उपस्थित होकर एवं धैर्यपूर्वक इस रिपोर्ट को सुनकर हमें कृतार्थ किया। जय **भावना**, जय **भारत**।


(जगत बिहारी अग्रवाल)
महासचिव(प्रशासन)
कृते प्रमुख महासचिव